



సిరివెన్నెల తరంగాలు

సిరివెన్నెల సీతారామశాస్త్రి



దాదాపు 12 సంవత్సరాల క్రిందట విడుదలైన సిరివెన్నెల సీతారామ శాస్త్రిగారి 'సిరివెన్నెల తరంగాలు' పుస్తకం మార్కెట్లో లభ్యం కానందున, అశేష అభిమానుల కోరిక మీద ఆ పుస్తకాన్ని సీరియల్ గా ప్రచురించడం జరుగుతోంది. ఇందుకు ప్రత్యేక అనుమతి నిచ్చిన 'కౌముది'కి ఆతీయ మిత్రులు సిరివెన్నెల సీతారామశాస్త్రిగారికి కృతజ్ఞతలు తెలియచేస్తున్నాం.

(క్రిందటి సంచికనుంచి కొనసాగింపు)

20

విత్తు ముందా చెట్టు ముందా చెప్పర గురుడా
గుప్పెట్లో గుట్టు కాస్త విప్పర నరుడా!
పచ్చకాగితాల జులుం గొప్పదంటావా
వాటిని అచ్చుకొట్టు బుద్ధిబలం మెచ్చుకుంటావా
మనిషికున్న మూలధనం శక్తి-యుక్తి
ఈ తోబుట్టువులిద్దరికీ సరితూగే సిరివుందా

చేల పచ్చదనమంతా చెమటబొట్ల చలవేగా!
చేతి సత్తువను నడిపిన తెలివితేట్ల ఫలమేగా!
తెగబలిసిన గాదె ముందు చెయ్యి బిచ్చమెత్తాలా!
ఇనప్పెట్ల ఇరుకుల్లో తెలివి నలిగిపోవాలా

నేలకు జానెడు నరుడే హిమాలయం గెలిచాడు!

మూడడుగుల వామనుడే ముజ్జగాలు కొలిచాడు!
 ధైర్యానికి జ్ఞానానికి ధరకట్టే ధనముందా!
 విర్రవీగు వెర్రివాగు కడలిలోతు చెబుతుందా!

బలుపు కాదు వాపేరా డబ్బుకున్న అధికారం
 కీలెరిగిన వాత పెడితే దిగదా దురహంకారం
 రూకముందు లేకితనం చూపి లోకువైపోకు
 పేనుకు పెత్తనమిస్తే లేనిపోని చికాకు

గడ్డి తినే విజ్ఞానం - విత్తానికి వెట్టి చేస్తే
 గుడ్డిగవ్వ జేబుల్లో చట్టం తాకట్టు పడితే
 చెదపట్టని మెదడొక్కటి ఎదురొస్తే చాలదా!
 మదగజాన్ని మొనతేలిన అంకుశమే ఏలదా!

నల్లమబ్బు కమ్మితే చల్లబడునా సూర్యుడు?
 ఎదురుదెబ్బ తగిలిందని బెదురుతాడా వీరుడు?
 వెన్నుపొడిచి వెక్కిరించు విషపన్నాగాలన్నీ
 వెలుగులోకి రాగానే తెల్లమొగం వేయవా!

చాణుక్కుడి జిత్తు ముందు సామ్రాజ్యం చిత్తు కదా!
 చంద్రగుప్త శౌర్యాగ్నికి దుర్మార్గం మండిపోదా!
 వివేకమూ వీరత్వం విజయయాత్ర సాగిస్తే
 దుష్టశక్తులెన్నున్నా మట్టి కొట్టుకొని పోవా!

(తోబుట్టువులు చిత్రానికి చక్రవర్తి సంగీత సారధ్యంలో శ్రీ పాడినది)

★★★

కన్నుల లోగిలిలో వెన్నెల విరిసింది
 చల్లని జాబిలితో స్నేహం కుదిరింది

చెలిమి తోడుంటే చాలమ్మ లేనిది ఏముంది

ఆశ చిటికేస్తే చాలమ్మ అందనిదేముంది

అతడు: గున్నమావి గొంతులో తేనెతీపి నింపుతూ కోయిలమ్మ చేరుకున్నది

ఆమె: ఎండమావి దారిలో పంచదార వాగులా కొత్తపాట సాగుతున్నది

అతడు: ఒంటరైన గుండెల్లో ఆనందాల అందెలతో ఆడే సందడిది

ఆమె: అల్లిబిల్లి కాంతులతో ఏకాంతాల చీకటిని తరిమే బంధమిది

అతడు: కలతెరగని కలలను చూడు - కంటికి కావలి నేనుంటా

ఆమె: కళతరగని వెలుగులు నేడు - ఇంటికి తోరణమనుకుంటా

అతడు: పంచుకున్న ఊసులు పెంచుకున్న ఆశలు తుళ్ళి తుళ్ళి ఆడుతున్నవి

ఆమె: కంచె లేని ఊహలే పంచవన్నె గువ్వలై నింగి అంచు తాకుతున్నవి

అతడు: కొత్తజల్లు కురిసింది బతుకే చిగురు తొడిగేలా - వరమై ఈ వేళ

ఆమె: వానవిల్లు విరిసింది మిన్ను మన్ను కలిసేలా - ఎగసే ఈ వేళ

అతడు: అణువణువును తడిపిన ఈ తడి అమృతవర్షిణి అనుకోనా

ఆమె: అడుగడుగున పచ్చని బాటలు పరిచిన వనములు చూస్తున్నా

(రాజా చిత్రానికి ఎస్.వి.రాజ్ కుమార్ సంగీత సారధ్యంలో ఉన్నికృష్ణన్, చిత్ర పాడినది)

★★★

చుట్టూపక్కల చూడరా చిన్నవాడా!

చుక్కల్లో చూపు చిక్కుకున్నవాడా!

కళ్ళ ముందు కటిక నిజం - కాసలేని గుడ్డి జపం

సాధించదు ఏ పరమార్థం - బ్రతుకును కానీయకు వ్యర్థం ||చుట్టూ||

స్వర్గాలను అందుకొనాలని వడిగా గుడి మెట్లెక్కేవు

సాటి మనిషి వేదన చూస్తూ జాలి లేని శిలవైనావు

కరుణను మరిపించేదా చదువూ సంస్కారం అంటే

గుండె బండగా మార్చేదా సాంప్రదాయమంటే ||చుట్టూ||

నువ్వు తినే ప్రతి ఒక మెతుకు ఈ సంఘం పండించింది
 గర్వించే ఈ నీ బ్రతుకు ఈ సమాజమే మలచింది
 రుణం తీర్చు తరుణం వస్తే - తప్పించుకుపోతున్నావా
 తెప్ప తగలబెట్టేస్తావా - యేరు దాటగానే ||చుట్టూ||

(రుద్రవీణ చిత్రానికి ఇళయరాజు సంగీత సారధ్యంలో బాలు పాడినది)

ఆమె: సువ్వి సువ్వమ్మ సువ్వి సువ్వి
 ఆమె: నవ్వులైన ఏడుపైన తడిసేను కన్నులు
 నవ్వి నవ్వి తడికానీ నీ కంటి పాపలు
 అతడు: ఎక్కెక్కీ ఏడే కన్నీళ్ళు ఉప్పనా
 ఫక్కుమన్న నవ్వే ఒక తేనె ఉప్పెన
 చిక్కులెన్ని రానీ కరిగిస్తుంది చప్పన

ఆమె: మావి పళ్ళు ఇవ్వదా మండువేసవి
 పైరు పాట పాడదా పాట పల్లవి
 అతడు: మంచు బాటలో సంకురాత్రిని తెస్తుంది కాదా చలి!
 కాళరాత్రిలో కాంతిరవ్వలై వస్తుంది దీపావళీ
 పండుగలన్నీ కనువిందుగ అల్లి
 ఋతువుల హారం అందించే కాలం
 దేవుడు పంపిన దీవెన అనుకొంటే
 ఈ జీవితమన్నది నవ్వుల జేగంటే

అతడు: నీ ఉల్లాసమే ఈ ప్రపంచమై ఉయ్యాలలూగాలిగా
 నీ సంతోషమే ఓ సందేశమై తారల్ని తాకాలిగా
 ఆమె: రేకులు వాడని పున్నమి పువ్వులు
 రేపటి ఆశల ఊపిరి గువ్వలు
 ఆలపించే సంగీతంలో
 సంగతులే గుండెలలో హాయి కచేరీ చెయ్యాలి

(ఆహా చిత్రానికి దేవా సంగీత సారధ్యంలో మలేషియా వాసుదేవన్, ఉన్నికృష్ణన్, సుజాత పాడినది)

సిరిసిరి మువ్వలు ఆ విరిసిన నవ్వులు
చిరుచిరు ఆశలు ఈ గలగల ఊసులు
కలబోసి చేసినవి ఈ కిలకిల నవ్వులు
వెలబోసి ఈ సిరులు కొనలేరెవ్వరు
దేవుడే ఆ దివి నుండి పంపిన దీవెనలు
ఎప్పుడూ ఈ కోవెలలో వెలిగే దీపాలు ||సిరిసిరి||

అల్లరంతా సిరిమువ్వలై ఘల్లుఘల్లుమంటే
నిలువలేక నిశ్శబ్దమే విసుగు పుట్టిపోదా
సంతోషం కూడా తనకి చిరునామా అవ్వాలని
కన్నీరు చేరుకుంది తెగ నవ్వే మన కళ్ళని
ఈ మణికాంతి వెలుగుతూ వుంటే
చీకటి రాదే కన్నులకెదురుగా ||సిరిసిరి||

(గజేష్ చిత్రానికి మణిశర్మ సంగీత సారధ్యంలో బాలు పాడినది)

పల్లవి: పగలు రాతిరి కలిసి అవుతుంది ఒక దినము
సుఖము దుఃఖము కలిసి అవుతుంది జీవితము
నిశిలోనె నిలవదు కాలం - వేకువ రాదా చీకటి వెనుక ||పగలు||

వెలుగు విలువ తెలిసేది నడిచీకటిలోనె
బతుకు తీపి తెలిసేది బాధలలోనే
గమ్యం ఎదురవుతుందా - కొనసాగని పయనంలోన
చావు బదులీయగలదా - మన ప్రశ్నలకేనాడైనా
ఆశే శ్వాసై పడనీ అడుగు
సుఖము దుఃఖము కలిసి అవుతుందీ జీవితము ||పగలు||

అడవి పాలు అవలేదా శ్రీరాముడు అయినా
 పోరు ఎదురు కాలేదా శ్రీకృష్ణుడికైనా
 దేవుడికైనా గాని నరలోకం నిప్పుల పడక
 సులువుగా దొరకదు ఏదీ - ప్రతి నిముషం ఘర్షణ పడక
 కానీ సమరం గెలిచే వరకూ ||పగలు||

(కుటుంబ గౌరవం చిత్రానికి మాధవపెద్ది సురేష్ సంగీత సారధ్యంలో బాలు పాడినది)

చినుకులే ఒక్కటై వరదగా మారితే
 శిలలు ఆగలేవు దాని ధాటికి
 నలుగురూ ఒక్కటై కలిసి పోరాడితే
 ఎదురు ఏదీ - ఆ సమూహ శక్తికి
 భయపడే లక్షణం వదులుకో తక్షణం
 బెదురుతూ బ్రతకటం ప్రతిక్షణం చావడం
 మనిషి భయపడాలి తప్పు పనులకి
 భయము భయపడాలి మనిషి మంచికి

ఎవరో బలైతే, మనకేం అనొద్దు! చెడునే సహించవద్దు
 జడిసే జనాలే, తన బలమౌతుంటే, పెరగద పాపాల పద్దు
 పదిమందితో మన క్షేమము కలిసుందని మరవొద్దు
 జ్ఞానమే అన్యాయమునణిచేందుకు తొలిపొద్దు
 మనమే ధర్మాన్ని కాపాడితే
 మననా ధర్మం కాపాడుతుందిరా
 ఇది వేదవాక్కు సోదరా!
 మనిషి భయపడాలి తప్పు పనులకి
 భయము భయపడాలి మనిషి మంచికి

నిదరే తగ్గించి, నివురే తప్పించి, నిప్పై జ్వలించిపోరా
 శ్రమనే వరించి, చెమటే చిందించి, కలనే నిజం చెయ్యరా
 నడిరాత్రిలో పడి ఉండడు ఎద రగిలే సూరీడు
 పడగెత్తిన గ్రహణానికి శిరాసొంచడు ఏనాడు
 మనలో అజ్ఞానం తప్పు చేసినా

తెలిసి చిచ్చులో మండాలిరా

ఆ మంటే జ్యోతి చూపగా

మనిషి భయపడాలి తప్పు పనులకి

భయము భయపడాలి మనిషి మంచికి

(పవిత్ర వైమ చిత్రానికి కోటి సంగీత సారధ్యంలో బాలు పాడినది)

(కొనసాగింపు వచ్చే సంచికలో)

COMMENTS